

ሰንበት ዘኢንቅዕት 2009 ዓ.ም.

ሐምሌ 30 2009 ዓ.ም. (8/6/2017)

መዝሙር: በሰንበት ቦአ ኢየሱስ ምክራቦሙ ለአይሁድ ።

“ኢየሱስ ብሰንበት አብ ቤት ጸሎት አይሁድ አተወ ሰንበተይ አኻብሩ እናበለ መሃሮም፤ ብሰንበት አጋንንቲ አውጽኤ ብቻሉ ንለምጻማት አንጽሑ ብሰንበት አብ ምድሪ ጡፍ ኢሉ ጭቃ ገበረ ብጥፍጣፉ ንዕዉር አሕወየ፤ ዘራእን ዓጻድን ብሓንሳብ ምእንቲ ክሕጎሱ አብ ኩላ ምድሪ አብ ኩላ ወገን አብ ዘድሊ ቦታ ዘበለን ንደመናታት ዝናብ ከውርዱ አዘዘም፤ ምድሪ ኸአ ርእያ አመስገነቶ ባሕሪ ድማ ሰገደትሉ”። ክርስቶስ አብዚ ምድሪ ኩሉ ምሕረት ክገብር ከም ዝመጸ ዘኪርና ሎሚ ንሕና እውን ካብ ኩሉ መንፈሳውን ሥጋውን ሕማምና ክንሓዊ አብኡ ክንቀርብ ከም ዝግብእና የዘካኸረና።

ንባባት: ሮሜ 8: 35-39፤ ያዕ 3: 1-9፤ ግ.ሐ. 27: 27-34፤ ማቴ 14: 13-21።

ምስባክ: ያዕርግ ደመናተ እምአጽናፈ ምድር ወገብረ መብረቅ ለጊዜ ዝናም፤ ዘያወጽአም ለነፋሳት እመዛግብቲሆሙ። “ንግመ ኻብ ወሰን ምድሪ ኸም ዚለዓል ይገብር፤ ብጊዜ ዝናም መብረቕ ይገብር፤ ንንፋስ ካብ መዝገቡ የውጽአ” መዝ 135: 7።

አብዚ ሰንበት ዘኢንቅዕት አምላኽ ምሳና አብ ጥቓና ብቃሉን ብኸማና ዝበሉ ሰባት ከምዘሉ ክንሓስብን ክነስተንትን ዝሕግዘና ፍሉይ ሰንበት እዩ። ከም ምስሊ ናይ እቲ ብዓይኒ ዘይርአ አምላኽን ከም ሕያዋይ ሳምራውን ክርስቶስ ሎሚ እውን አብ ኩሉ ኩነታት ሕይወትና ምሳና አሎ። ስለዚ ቤተ ክርስቲያን ክነስተውዕለሉ እትሓተና ዘላ አምላኽ ብቃሉን አብ ብጻትናን ከምዘሉ ክንእመን።

መአዲ ቅ. ቀሩርባን መንጭን መሰረትን ሕወትና ገርና ነቲ እንኩም ብልዑ ስተዩ ዝብለና ዘሎ አምላክ ብንጹ ሕልና ክንቅበሎ እሞ አብ ፍቕሩ ክንጸንዕ ዝናአዘኻከረ አብ ዕለታዊ ሕይወትና ክንምስክሮ ይነግረና።

አብ ሓደ ዝንገር ታሪኽ ሓደ ሓረስታይ ግራቱ ጽቡቕ ዕፉን አብቀላሉ ዝነበረ ንግሆ ንግሆ ተንሲኡ ዓው ኢሉ አምላኽ ንጽጉማትን ድኻታትን ከምዚ ናተይ ጽቡቅ ዕፉን ሃዖም እናበለ ይጸሊ ነበረ። እንተ ኾነ ሓደ ጽጉም አብኡ መጺኡ ክህቦ እንተ ለመኖ ዝውሃብ ከምዘይብሉ እናገለጸ እዩ ዘፋንዎም ነሩ። ሓደ መዓልቲ ወዱ አብኡ ምእንቲ ድኻታትን ጽጉማትን ክጸሊ ምስ ሰምዖ አቦ ከም ዕፉንካ እንተ ዝህልወኒ ክንደይ ጽቡቕ ነሩ እናበለ ተዛረቦ። አቦኸአ ብእኡ እንታይ ምገበርካ እናበለ ብናይ አድንቕት ሓተቶ። እቲ ቆልዓ ከአ ንጸሎትካ መልሲ ምሃብኩሉ ኢልዎ ይብሃል።

እዚ ሓረስታይ አብ ድኻታት ምድንጋጽ ወይ ርሕራሐ ነርዎ፤ ጸገሞም ክርህወሎም ይጽሊ ነሩ። ግን ርሕራሔኡ ምድንጋጹ ግን ተግባር ዘሰነዮ አይነበረን። ወዱ እዩ ነቲ ዘይሰማማዕ ተግባራቱን ጸሎቱን ክገልጸሉ ዝተረኸበ።

አብዚ ብሩኽ ሰንበት ዘአንቅዕት ዝሰማዕናዮ ቃል ኣምላኽ ኣብቲ ምስትውዓል ዝመልኦ ሕያውነት ኣምላኽ እቲ ንኹሎም ፍጡራት ዝምግብ ንኹሉ ድለትን ሃረርታን ፍጢራት ዘማልእ ዘተኮረ ምዃኑ ነስተንትን። ነዚ ዝገልጽ ኣብ ትንቢተ ኢሳያስ 55:1-3 ንረክብ።

ኢሳያስ ነቶም ኣብ ስደት ኣብ ምድረ ባቢሎን ዝነበሩ ኣይሁድ ናይ ምጽንፍዕን ተስፋ ዝህብ ቃል ኣምላኽ ክነግሮም እንከሎ ዝበሎ እዩ። ኣምላኽ ንኹሎም ኣብ መአዲ ክጽውዕ ይስማዕ፤ ኣብኡ ጥሙያት ይዕንገሉ ዝጸምኡ ይረውዩ ድኻታትን ሃብታማትን ብማዕረ ብነጻ ይምገቡ። እዚ ዕድመ ንምልኣት ዘለዎ ሕይወትን ንቃል ኣምላኽ ክትሰምዕ ዝቐርብ መጻዋዕታ እዩ። ኢድ ኣምላኽ ይምግብና ንኹሉ ግድነታትና ይምልሰለን። ኩልና ኣብ መአዲ ኣምላኽ ዕዲማት ኢና።

ፍቕሪ ናይ እቲ መጋቢ ዝኾነ ኣምላኽ ኣብ ኢየሱስ ክርስቶስ ተገሊጹና እዚ ኣብ ቀዳመይቲ ንባብና ካብ መልእኽቲ ጳውሎስ ናብ ሰብ ሮማ 8:35-39 ሰሚዕናዮ። ቅ. ጳውሎስ ካብ ፍቕሪ ክርስቶስ ዝፈልየና ከምዘየሎ ዓው ኢሉ የፍልጠና። መከራዶ ጸበባዶ፣ ስደትዶ፣ ጥሜትዶ፣ ዕርቃንዶ፣ ድንገትዶ ወይስ ሞት? እምብኣር ኣብ ልዕሊ እዚ ኹሉ በቲ ዘፍቅረና ክርስቶስ ዓወት ብምርካብ ካብቶም ዝሰዓሩ ኣዚና ዝበለጽና ኢና። ስለዚ ሞት ኮነ ሕይወት መላእኽቲ ኮነ ዝላኸቲ ዘሎ ኹነ ዝመጽእ ወይ ኃይልታት ላዕለዋይ ኮነ ታሕተዋይ ካልእ ፍጥረት እውን እንተ ኹነ ካብታ ኣብ ክርስቶስ ኢየሱስ ጎይታና ዘላትና ፍቕሪ ኣምላኽ ከቶ ኺፈልየና ዚኽእል ከም ዘየልቦ ኣረጋጊጸ ኣሎኹ እናበለ ብምሉእ ምትእምማን ኣብ ክርስቶስ ምስ ኣመንካ ዝርከብ ጸጋን በረኽትን ይነግረና።

ኣብ ናይ ሎሚ ወንጌል ካብ ማቴ 14:13-21 ኢየሱስ ብትኣምራት ሓምሽተ ሽሕ ሰባት ኣብ ጽምዊ በረኻ ብሓምሽተ ህብስትን ክልተ ዓሣን ከም ዝመገበ ሰሚዕና። ኣብዚ ኢየሱስ ነቶም ኩሉ ሓዲጎም ኣብዚ ኣጸምእ ቦታ ቃሉ ክሰምዑ ኢሎም ንዝስዕብዎ ዝነበሩ ከም ዝግደሰሎም ንርኢ።

ሓደ ካብቲ ፍሉይ መለለይ ኢየሱስ ብግሉጽ ዝርኣ ርሕራሕኡ እዩ። ንሱ ኩሉ ጊዜ ንድኻታትን ንድኹማትን ንሕመማትን ዝተፈላለዩ ስቓይ ዘልኦም ንኃጥኣንን ንዑቓትን ንጥሙያትን ጽሙኣትን ደንጋጽን ርሕራሕን እዩ። በዚ ተኣምራታዊ መግቢ ነምዕ ሓምሽተ ሽሕ ህዝቢ ምምጋቡ ጽቡቕ ኣብነት ናይ እዚ እዩ። ንሱ ነቶም ብእግሪ ካብ ከተብማታቶም ቃሉ ክሰምዑ እሞ ደኺሞም ጸሚኦም ጠምዮም ዝሰዓብዎ ምስ ረኣዮም ደንገጸሎም።

ንባዕሉ እዚ ተኣምራታዊ ምግብና ናይ ሓምሽተ ሽሕ ህዝቢ ዘደንቕን ሓደ በርባዕቲኦም ወንጌላውያን ብኣድንቐት ተጠቂሱ እንረኽቦ ኣብ ማርቆስን ማቴዎስን ክልተ ጊዜ ተጠቂሱ እንረኽቦ እዩ። ብርግጽ ነፍሲ ወከፍ ወንጌላዊ በቲ ዝጥዎምን ነቶም ዝጽሕፈሎም ዘሎ ኣብ ግምት ብምእታው ስለ ዝጸሓፍዎ ንኣሸቱ ፍልልያት ንርእየሉ ኢና።

ማቴዎስ ነዚ ኣብ ምዕራፍ 14 ዝብሎ ኣብ ምዕራፍ 15 ዝመሳሰል እውን ንረክብ ኢና። ኣብ ናይ ሎሚ ወንጌል ሓምሽተ ሽሕ ሰብኡት ሓምሽተ ህብስትን ክልተ ዓሣን፣ ኣብ ምዕ 15 ኣርባዕተ ሽሕ ሰብኡት ምስ ሸውዓት ህብስቲ ምስ ሓምሽተ ዓሣ ነንብብ። ኣብ ምዕ 14 ከም እንንብቦ ዮሐንስ መጥምቕ ብሄሮዱስ ኣብ ጊዜ ድራር ምስ ቀተሎ ኢየሱስ ከምዘልገሰ ብምግላጽ ይጅምሮ። እዚ ዓይነት ንጉሣዊ ግብጃ ሓደ ካብቲ ዝኸፍኡ ምዃኑ ይግለጽ ምክንያቱ ሄረዱስ ምስ ኣዕሩክቱ ዝበለጸ መግብን መስተን እንከሎ እዩ ተፈጺሙ። ኣብዚ እዋን ርእሲ ዮሐንስ ብዓቢ ጭካኔን ጽልእን ቅርሕንትን ኣብ ጸሕሊ ገሮም ከም ሓደ ዓወት ዝተፈጸመ ኣቕሪቦም። ኣብዚ ድራር ሓገስ ዘይኮነ ጭካኔን ክፍኣትን እዩ ተራእዩ። ተኻፊልቱ እውን ብግዳማዊ መገዲ እምበር ምሉእ ሃገስ ኣይነበረምን ኩሉ ንጉሥ ንምሕጓስ እዩ ነሩ። ኣብኡም ሓኣኛ ሓገስ ኣይነበረን እካ ድኣ ብመንፈስ ትመያት እዮም ነሮም እዚ ኸኣ እዩ ንሄሮዱስ ዘሳቕዮ ዝነበረ።

ኢየሱስ ድሕሪ ሞት የሐንስ አብ ጽምዋ በረኻ እዩ ከይዱ እዚ ኩሉ ጊዜ ዓበይቲ ተአምራታት ወይ ነገር ክገብር ዝገብር ዝነበረ አገባብ እዩ። እንተ ኾነ ብዙሕ ህዝቢ ክስዕሶ ምስ ረአየ ደንገጸሎም እሞ ብተአምራት ካብ ሓምሽተ ህብስትን ክልተ ዓሣን መገቦም። ኩሎም ብመንፈስን ብሥጋን ጸጊቦም ብዙሕ ከአ አትረፉ ይብል።

ማቴዎስ ነዚ ክልተ ድራራት (ሄሮዱስን ኢየሱስን) ማዕረ ማዕረ ከቕርቦ እንከሎ ክነግሮ ዝደለ ነገር ስለ ዘሎ እዩ። ቀዳማይ ድራር ብሄረዱስ በቲ ጨካንን ርጉምን ንጉሥ ንአይ ይጥዓመኒ ጥራሕ ዝብል እዩ ተገሩ። እቲ ካልአይ ግን ብኢየሱስ እቲ ሕያዋይ ፈቃር መድኃኒ አብኡ እቶም ድኻታት ዝተዓደሙሉ እዩ ተገሩ። አብዚ ማቴዎስ ፈሊጡ ናይ ዓለምን ናይ መንግስተ ሰማይን ነገራት የወዳድሮ። ድራር ሄሮዱስ ወላ ንሓደ ዝጠቕም አይነበረን ዘገርም አብ መጨረሻ ሄሮዱስ ከይተረፈ ብሕልንኡ እናተወቐሰ እዩ ተወዲኡ። ኩሎም አብኡ ዝተሳተፉ ብዘይካ የሐንስ መጥምቕ ነቲ ክፉእ ነገራት ብምልኡ ተሳቲፎም እዮም ተፈላልዮም። ንየሐንስ ክብሪ መስዋዕትነቱ፣ ፍጻሜ ጸዋዕታኡ እዩ ነሩ። ንሱ ግብኡ ፈጸሙ ንመድኃኒ መገዲ ጸሪጉ እዩ መይቱ። ንሄሮዱስ ግን ዘየቕሰን ሕልናዊ ስቓይ እዩ ሓዲግሉ።

እዚ አብ ወንጌል እንረኽቦ ብተአምራት ንሰባት ምምጋብ አብ ብሉይ ኪዳን እውን ዝመሳሰሎ ንረክብ ኢና። ንአብነት ኤልሳዕ አብ ፪ዘነ 4:42-44 ብዕስራ ህብስቲ ነቶም ጠምዮም ዝነበሩ 100 ሰባት ብተአምራት ክምግብ ንረኽቦ።

እዚ ኢየሱስ ዝገበሮ ተአምራት ነቲ አብ ጸሎተ ኃሙስ ዝሃቦ ሥጋኡን ደሙን እውን ዝሕብር እዩ። ንጹር ዝኾነ ነገራት ብዛዕባ መአዲ ቅዱስ ቍርባን ንረክብ ኢና። ኢየሱስ ነተን ኃሙሽተ እንጌራን ክልተ ዓሣን አልዲሉ ናብ ሰማይ እናጠመተ አመስገነ ቆሪሱውን ንደቀ መዛምርቱ ሃቦም ይብል። አብ ጊዜ ቅዳሴ ካህን ንማን ህብስትን ወይንን ክልውጥ እንከሎ ነዚአን ቃላት እዩ ዝደግም። ቅ. ማቴዎስ አብዚ ነቶም አንብብቱ ብዛዕባ ናይ ገዛእ ርእሶም መአዲ ቅዱስ ቍርባን እዩ ዝነግሮም ዘሎ። እዚ ተአምራት እምብአር ብርግጽ አቕዲሙ ብዛዕባ ቅ. ቍርባን ዝተነግረ እዩ። እቲ ዝተረፈ 12 መሶም ነቶም 12 ነገድ ናይ ሓዳስ እስራኤል ዝኾኑ 12 ሓዋርያት እዩ ዘመልክት።

መአዲ አምላኽ፣ ፍቕሪ አምላኽ፣ ቀጺሉ ምምጋብ ነቶም በቲ እዋን ዝነበሩ ህዝቢ ጥራሕ ዝምልከት አይ ኮነንን ሕጂ እውን መአዲን ምሕረቱን ፍቕሩን ንኹሎም አብኡ ቀሪቦም ክምገቡ ዝደልዩ አፍደገ ምሕረቱ ክፉት እዩ። ንአና በዚ ሎሚ እንቕበሎ ምስጢር መአዲ ቅ. ቍርባን ይበጽሓና ብኡ አቢሉ ከአ አብቲ ዝይብተኽ ርክብ ምስኡ ዘሎና ይጠምረና። ቅ. ጳውሎስ ነዚ መንእ እዩ ካብ ፍቕሪ ክርስቶስ ዝፈልየና እናበለ ምስኡ ዘሎና ጥቡቕ ዘይብተኽ ርክብ ይገልጽ።

አዕሙቕ አቢላና ነዚ ኢየሱስ ዝገበሮ ክነስተንትን እንከሎና ካብቲ እንሰምዖ ኩንኡ ክንከይድ እሞ ነቲ አብ መጨረሻ ዓለም አብ መንግስተ ሰማይ ንዘለዓለም ዝውሃብ መአዲ ዝሕብር ምጂኑ ክንርአ ንኽእል። ምልአት ናይ ኹሉ መአዲ አብ መጨረሻ ዓለም ከም ዝኸውን ኢና እንምሃር። ኢየሱስ ባዕሉ ንመንስተ ሰማይ ምስቲ አብ መጨረሻ ዝግበር መርዓ የውዳድሮ። መንግስተ ሰማይ ምስቲ ንወዱ መርዓ ዝገብር ክትምስል ይክአል ይብል። አብኡ ኩልና ዕዳማት ኢና።

ናይ ኤልሳዕ ተአምራት ነቲ ኢየሱስ አብ ገሊላ ዝገበሮ ተአምራት የምልክት ከምኡ እቲ ኢየሱስ ዝገበሮ ተአምራት ነቲ አብ ጸሎተ ኃሙስ ዝተገብረ ድራር የመልክት። ከምኡ ኸአ አብ ጸሎተ ኃሙስ ዝተገብረ ድራር ነቲ አብ መንግስተ ሰማይ ዝግበር ድራር ምምልካት ጥራሕ ዘይኮነ አብዚ ዓለም እንከሎና ነዚ መስዋዕተ ቅዳሴ ክነዕርግ እንከሎና ምሉእ ሱታፌ ምስኡ ንጅምሮ። አብ መአዲ ጎይታ ክንሳተፍ ከሎና ንመንፈሳዊ ሕይወትና ንምግቦ። ከምቲ ምድራዊ መግቢ ንዝተፋዊ

ሰውነትና ኃይሉ ዝህቦን ዘደልድሎን ክግብ ዝሕግዞን ቅ. ቀሩርባን ከኣ ነቲ ብጥምቀት ዝጀመረ መንፈሳዊ ሕይወትና ከም እንግብ ይገብረና። ከምቲ ብዘይ ምድራዊ መግቢ ክነብር ዘይክኣል ቅ. ቀሩርባን ከኣ ብመንፈሳውነትን እምነትን ክንግብ ኣይንኸእልን ኢና። ነዚ ክንግንዘብ እንተ ኸኣልና እዚ ዕለት ዕለት እንምገቦ ድሕሪ ዘመናት ኣብ ምልክት ኣብ መጨረሻ ዓለም ክበጽሕ እዩ።

ኣብ መአዲ ቅ. ቀሩርባን ክንሳተፍ እንከሎና ኣብ ፍቕሪ ኣምላኽ ኢና እንሳተፍ። ከም ሰብ መጠን ክንደክም ክንኃጥእ ይክኣል እዩ ግን ደኺመ ከይበልና እና ተነሳሕና ንክርስቶስ ክንቅበሎ ኣብ ቅድስና እዩ ዘብጽሓና። ኣምላኽ ፍቕሩ ካብ ገለጻልና ተሪፉ ኣሎ ንሕና እውን ክንቅበሎ ፍቓደኛታት ብምጃን ፍቕርና ክንገልጸሉ ይግባእ። ክርስቶስ ሎግዒ ዝመጽእዎ ዝቕበልዎ ይደሊ ኣሎ። ኣባና ተኣምራት ክፍጸም ልብና ኣንጺሕና ቅዱስ ቁርባን ክንቅበል ኣሎና።

ኣ ሕያዋይን ፈቃር ዝኾንካ ኣምላኽ ልበይ ማኅደርካ ክኸውን ሓግዘኒ ንበሎ ነዚ ኸኣ የብቅዓና።

ኣባ ንጉሠ ፍሥሓ